

آپ فی الوقت ان دونوں پارٹیوں کے سوتیلے ہیں

تحریر: حامد کمال الدین

دینی جماعتوں کو سیاست میں موثر آواز بنانا اپنی جگہ ایک پراجیکٹ ہے، اگرچہ طویل یا کسی قدر پیچیدہ لگے۔ پچھلے چند عشروں سے عالمی ہوائیں کچھ اس بے رحمی سے دنیا کے صرف ایک 'مذہب' کے پیچھے پڑ گئی ہیں کہ یہ ایک خاصا مشکل ہدف ہو چکا۔ بدھ، ہندو اور عیسائی جماعتیں اپنے اپنے ملکوں کی "سیاسی مین اسٹریم" بنتی دکھائی دے رہی ہیں، جبکہ عالم اسلام کی دینی جماعتیں کہیں پس زنداں، تو کہیں گمنامی کی نذر۔ اگرچہ کہیں کہیں اپنی کوتاہیوں کی اسیر بھی ہیں۔ گو اس موخر الذکر صورت کو عالمی ابلاغ 'پولیٹیکل اسلام' کے حوالہ سے نمایاں بنا کر پیش کرتا ہے۔ جس سے؛ نہ صرف دوسرے ملکوں میں اسلامی جماعتوں پر ہونے والے مظالم سے توجہ پھیرنے میں ایک گونہ مدد ملتی ہے بلکہ 'شہر میں غالب کی آبرو' کا بھی پتہ چلتا ہے۔ اس لحاظ سے، ہماری یہاں کی مذہبی جماعتیں عالم اسلام کا ایک خاصا بڑا وزن اٹھانے کھڑی ہیں! یہاں

زیادہ تر دینی طبقے اپنے اپنے لیے جو ایک 'حتمی' پوزیشن لے چکے، اس نے بات کی زیادہ گنجائش چھوڑ ہی نہیں رکھی، سوائے ایک "قولِ معروف" کہہ دینے کے جس کی ہم کوشش کر لیتے ہیں۔ تھوڑی بہت فائدے کی تعلق یا تجویز پھر بھی گوش گزار کر ہی دی جاتی ہے (تمام تر "ممکنہ" رد عمل کا خطرہ مول لیتے ہوئے!)۔ یہ ہے پس منظر ہمارے یہ کہنے کا کہ: دینی جماعتوں کو یہاں سیاست میں ایک موثر آواز بنانا کسی قدر ایک مشکل اور طویل پراجیکٹ ہے؛ اور اُس پر کام کا اپنا الگ محور۔

بطور اسلامی سیکرٹری، البتہ مجھے اپنے آپشن زیر غور لانا ہیں۔ ایک چیز ذرا وقت طلب ہے، تو بھی اس دوران مجھے سرنڈ بہر حال نہیں کرنا۔ اپنے سیکولر/لبرل حریف کے ساتھ آخری دم تک مجھے لڑنا ہے، معاشرتی زمین کے چپے چپے پر اُس کی راہ روکنی اور ایک ایک مسئلہ میں اُس کے مقابلے پر اپنے دینی ایجنڈا کو نصرت دلانی ہے۔ خاص اس حوالہ سے، یہ معاملہ قارئین کے سامنے آج ایک ایسی جہت سے سامنے لایا جا رہا ہے جو کسی قدر غیر روایتی ہے تاہم حالیہ صورتحال میں ناگزیر۔ مگر اس سے پہلے یہ صراحت کر دی جائے کہ: لاکھ پسپائی کے باوجود دینی جماعتوں کی

اہمیت اپنی جگہ برقرار ہے، اور اس معنی میں کوئی چیز ان کا متبادل نہیں۔ کل کیا ہوتا ہے، اللہ اعلم۔ البتہ آج کی تاریخ تک کوئی شے ان کا قائم مقام نہیں۔ یہاں جو چیز بیان ہونے جا رہی ہے اس کو محض ایک 'سپلیمنٹری' supplementary شے سمجھیے، جو "موجود" کا توڑ کرنے کے لیے نہیں بلکہ کسی قدر اس کا "کیس" مضبوط کرنے کے لیے اختیار ہونی چاہئے۔ خصوصاً جبکہ وہ شے اپنی جگہ ہے اور فی الحال رہے گی، خواہ آپ اُس کو پسند کریں یا ناپسند۔ خواہ آپ اُس سے اپنے کا cause کے لیے کچھ فائدہ لیں یا اس سے الجھنے کو ہی اپنی ترجیح بنا لیں، وہ بہر حال ہے۔

اس تمہید کے بعد میں اصل موضوع پر آتا ہوں۔ "ختم نبوت" کے تعلق سے چلنے والی حالیہ سوشل میڈیا کیمپین ذہن میں رہے تو بات اپنے مقصود یا نوعیت واضح کرنے کے معاملہ میں زیادہ متعلقہ relevant رہے گی۔

غور فرمائیں تو خاص مذہبی لیبل کے ساتھ میدان میں اترنے والی جماعتوں کا وزن حالیہ

سیاست میں بہت زیادہ نہیں۔ ہمارا مذہبی عنصر دراصل ایک اور راستے سے حالیہ سیاست میں اس سے بڑھ کر دخیل ہے اور وہ ہے ان دو بڑی پارٹیوں (نون لیگ اور تحریک انصاف) کے اندر اسلام پسندوں کا ایک اچھی خاصی تعداد میں موجود ہونا، جو کچھ اور قسم کے حالات میں شاید ایک گونہ قابل اعتراض بھی ہوتا مگر اندریں حالات ایک خوش آئند امر ہے۔ بہت اوپر کی سطح پر نہ سہی، پیندے میں یہاں بہت سا اسلامی عنصر موجود ہے۔ لوگوں کا اپنا اپنا نقطہ نظر ہے، میں اس کو حد سے بڑھ کر اہمیت دیتا ہوں۔ "دستیاب مواقع" کا یہ پہلو کلیتاً نظر انداز کرنے کا نہیں۔ گو یہ ایک تفصیل طلب موضوع ہے اور اس کے بعض جوانب ہماری کچھ آئندہ تحریروں میں آسکیں گے، ان شاء اللہ۔

تاوقتیکہ ہماری دینی جماعتیں سیاسی اکھاڑے کے مین پلیئرز main players نہیں بنتیں جو کہ تاحال ایک خواب ہے، یا جب تک کوئی اردگان ٹاپ اسلام دوست مگر مذہبی پیکنگ کے بغیر ایک پارٹی سامنے نہیں آتی (جو کہ میرے نزدیک بوجہ ضروری ہے اور روایتی دینی جماعتوں کی نسبت صورتحال کے لیے مناسب تر)۔ تاوقتیکہ ایسی کوئی مطلوبہ لینڈ سلائڈ ڈیولپ منٹ

land-slide development سامنے نہیں آتی، یہاں کی "غیر مذہبی" جماعتوں (مانند نون لیگ و پی ٹی آئی) میں موجود یہ "مذہبی" عنصر میرے نزدیک بسا غنیمت ہے۔ یہ نہ ہو تو عالمی اسٹیبلشمنٹ کے پروردہ اور استشراتی مافیا کے چھانٹے ہوئے خزانٹ لبرل، بہت تھوڑی تعداد میں ہونے کے باوجود، یہاں ہمیں ایک گھڑی میں پٹخ دیں۔ اُن کا لبرل ایجنڈا فی الحال اپنے بہت سے ارمان پورے کرنے سے قاصر ہے، اور جو کہ اللہ کے فضل سے ایک حقیقت ہے، تو اس بات کے بہت تھوڑے بلکہ نہ ہونے کے برابر نمبر سیاست میں 'مذہبی' نعرے کے ساتھ اترنے والے عنصر کو جاتے ہیں۔ زیادہ نمبر میری نظر میں اُس خاموش مذہبی عنصر کو جاتے ہیں جو خود نون لیگ اور پی ٹی آئی وغیرہ ہی کی صفوں کے اندر موجود ہے؛ اور جن کا ڈر ان کی قیادتوں کو یہاں کی مذہبی جماعتوں سے کہیں زیادہ ہے۔ انہی کے کردار کو، ان کا یا ان کی پارٹیوں کا کوئی نقصان کیے بغیر، موثر تر بنانا، اس وقت کا ایک اہم ہدف۔ میں اپنے آپ کو "اسلامی سیکٹر" کے طور پر دیکھوں تو میرا ایک بہت بڑا اثاثہ اس وقت یہی طبقہ ہے۔ لبرل سویرے کے راستے کی ایک بہت بڑی رکاوٹ میرے یہی لوگ ہیں۔ (علاوہ کچھ دیگر اسلامی

عناصر جو سیاست کے ماسوا میدانوں میں، جو کہ ہو سکتا ہے سیاست سے بھی اہم تر ہوں، اس تہذیبی توازن کو بہتر رکھنے میں ایک بڑا کردار رکھتے ہیں۔ تاہم یہاں ہماری بات خاص سیاست میں موجود اس خادمِ دین عنصر پر ہو رہی ہے۔

یہ غلط فہمی تو میں بالکل نہیں رکھتا کہ نون لیگ اور پی ٹی آئی کی ٹاپ قیادتیں اسلام کے لیے ذرہ فکرمند ہیں۔ نہ میں یہ گمان رکھتا ہوں کہ اس تہذیبی معرکے میں دینِ محمدؐ کے لیے ان دونوں کو ادنیٰ درجے کی کوئی پریشانی یا کوئی تشویش ہو سکتی ہے۔ البتہ یہ میں ادراک رکھتا ہوں کہ ان دونوں قیادتوں کو اپنی اپنی پارٹی میں موجود اس عنصر کو کھو دینے کی پریشانی حد سے بڑھ کر ہو سکتی ہے جو بہر حال اسلام کے لیے پریشان ہوتا ہے اور جس کے لیے اس ملک میں اسلامی تہذیب کو پسپا ہونا یا لبرل اور قادیانی اہمیت کو پیش قدمی کرتا دیکھنا ناقابل برداشت ہے۔ بطور اسلامی سیکٹر، یہ خاموش عنصر اس ملک میں میری بہت بڑی سٹرینتھ strength ہے اور اس سے کام لے کر مجھے اس تہذیبی معرکے میں کئی ایک ہدف سر کرنے اور کئی ایک بلائیں اپنے دین اور امت سے دفع کرنی ہیں۔ یہ بات میرے لیے اضافی طور پر خوش آئند ہے کہ ان دو

بڑی پارٹیوں کی ٹاپ قیادتیں کسی بھی معنی میں کوئی نظریاتی قیادتیں نہیں۔ ان کے نظریاتی ہونے پر میں ضرور خوش ہوتا اگر یہ اسلامی ہوتیں۔ ہاں غیر اسلامی ہوں اور پوری طرح نظریاتی ہوں، اس سے مہلک آفت اس ملک اور قوم کے حق میں بھلا کیا ہوگی؟ (مشرف کے حوالہ سے کسی قدر اس بات کا امکان نظر آتا تھا، جس سے اللہ نے جان چھڑا دی)۔ مگر یہ دونوں قیادتیں اگر اسلامی نہیں تو نظریاتی بھی نہیں، جو کہ میری مشکلات کو فی الوقت یہاں کم کرتا ہے، اور یہ بھی اس وقت تو غنیمت ہی ہے۔ ان میں سے ایک نرا اپنے مفاد کا ہے اور دوسرا اپنی ذات کو منوانے اور کوئی اچومنت achievement کر دکھانے کا، البتہ نظریاتی ترجیحات ان دونوں کے ہاں نہیں پائی جاتیں۔ جس کا مطلب ہے، نہ یہ اسلامی اہمیت کے حوالے سے کوئی "اپنی" پوزیشن لیں گی اور نہ لبرل/قادیانی اہمیت کے حوالے سے۔ دونوں متحارب نظریاتی اہمیتوں کے حوالے سے، ان کی جو پوزیشن ہوگی وہ دراصل ان کی سیاسی ترجیحات کی پوزیشن ہوگی۔ "اسلام بمقابلہ لبرل/قادیانی" کشمکش میں یہ ہر موقع پر "تیل اور تیل کی دھار" ہی دیکھیں گی، جبکہ "تیل" ہمارے حریف کے پاس فی الحال وافر ہے اور وہ اس کی اعلیٰ سے اعلیٰ "دھار" بھی

بنا سکتا ہے۔ تاہم ہمارے کارڈز بھی کچھ ایسے کم نہیں جنہیں ہمیں حوصلے اور دانشمندی کے ساتھ کھیلنا ہے، جس میں کامیابی کے بے پناہ امکانات ایک آپ کی حالیہ سوشل میڈیا کمیپین سے ہی عیاں ہیں۔ (مراد ہے انتخابی امیدوار فارم میں "ختم نبوت" کے حوالے سے جو ترمیم ہوئی، اس کے خلاف چلنے والی سوشل میڈیا کمیپین، جو بہت جلد اپنا اثر دکھانے میں کامیاب ہوئی، اور جس کا سرا یہاں بہت سے مخلص طبقوں کے سر جاتا ہے)۔

چنانچہ یہ خاصی حد تک درست ہے کہ عالمی اسٹیبلشمنٹ اور اس کے مہمیز دیے ہوئے مقامی فیکٹرز اس وقت بہت زیادہ مضبوط اور ان کے ہاتھ بہت لمبے ہیں، لہذا وہ یہاں کے سیاستدان کو اُس کی اپنی ترجیح و دلچسپی کے فریم ورک میں بہت اچھی آفر کرنے کی پوزیشن میں ہیں، اور اس لحاظ سے ہم اسلام پسند اپنے سیاستدان کے گرد منڈلاتے اُس لبرل خریدار کو کسی بڑی سطح پر فی الوقت آؤٹ بڈ outbid نہیں کر سکتے۔ نہ ہی میرا مشورہ ان پارٹیوں میں موجود نبی ﷺ کے وفادار طبقوں کو یہ ہو گا کہ وہ اپنی قیادتوں پر "اسلامی" دباؤ ڈالنے میں ایک خاص حد سے بڑھیں، کیونکہ یہ کوئی بہت مختصر کھیل نہیں ہے اور شاید بہت کچھ یہاں آنے والے مشکل

وقتوں کے لیے بچا رکھنا ضروری ہے؛ اور فی الوقت تو گراؤنڈ مضبوط کرنا بڑی ترجیح۔ علاوہ شعور بیدار کرنے کے، جو کہ علی الاطلاق سب سے بڑی ترجیح ہونی چاہئے، اور جس میں بڑا حصہ ان آزاد موثر آوازوں کا ہونا چاہئے جو ان بڑی سیاسی پارٹیوں کا حصہ نہیں مگر وہ ان کی حریف بھی بہر حال نہیں۔ (یہ ایک الگ مبحث ہے، جس پر آئندہ کسی فرصت میں روشنی ڈالنے کی کوشش کی جائے گی)۔ یہاں جو چیز مقصود ہے وہ ہے اپنی قوت کے ایک بہت بڑے پوائنٹ کی نشاندہی a potential point of our strength۔ یہ ہے ملکی سطح پر ایک "بڑی جماعت" main-stream party بننے کی خواہشمند یہاں کی کسی بھی پارٹی کی مجبوریاں؛ جو کہ اللہ کے فضل سے یہاں ہمیں ڈھیروں راستہ دلوانے والی ہیں۔ ایک بات سمجھ لیجئے، لبرل اور قادیانی یہاں کی کسی جماعت کو "بڑی پارٹی" نہیں بنا سکتے۔ ہاں جب کوئی پارٹی ایک "بڑی پارٹی" ہو جائے، اور وہ ظاہر ہے میرے اور آپ کے دم سے ہو گی، تو اس کے بعد البتہ وہ (لبرل اور قادیانی) اس پارٹی کا مول لگا سکتے ہیں؛ اور تب چاہے وہ اس کو سونے میں تول دیں۔ پھر، اس کی یہ قیمت 'مارکیٹ' میں اُس وقت تک ہے جب تک وہ معاشرے کے زیادہ سے زیادہ طبقوں

کو اپنے ساتھ چلانے کی یہ صلاحیت برقرار رکھے۔ البتہ جیسے ہی وہ ایک "بڑی پارٹی" یعنی
 "معاشرے کے تمام یا بیشتر طبقوں کو اپنے ساتھ چلا سکنے والی پارٹی" کی سطح سے نیچے آئے گی،
 اُس وقت وہ لبرل کے کام سے بھی چلی جائے گی؛ اور لبرل ساہوکار تب اس سے ہاتھ اٹھا کسی
 اور کا مول لگانے چل دے گا۔ خوب جان رکھیے، آپ کا دشمن یہاں صرف دودھیل جانور کا
 بیوپاری ہے؛ نرا چارا کھلانا نہ کبھی اُس کا شوق رہا اور نہ اُس کے وارے کا۔ اس بات سے لاعلم
 نہ رہنا چاہئے کہ یہاں کی کسی بھی 'کامیاب' پارٹی کو ادھر ادھر کی اعلیٰ آفرز تب تک ہی ہیں
 جب تک وہ معاشرے کے میکسی مم maximum طبقوں کی پارٹی ہے جن میں سے
 ایک، آپ اسلام پسند بھی ہیں۔ آج کا پاکستان ساٹھ یا ستر کی دہائی کا پاکستان نہیں ہے جہاں
 کسی وجہ سے نظریات کی بنیاد پر انسان بٹنے لگے تھے اور جہاں کمیونزم کا ایک جھوٹا نعرہ بھی کام
 دے جانے والا تھا۔ آج کے ڈائنامکس بالکل اور ہیں؛ جن پر کسی اور وقت تفصیل سے بات ہو
 سکتی ہے۔ پس آج کی یہ ملغوبہ پارٹیاں اگر کسی درجے میں 'ہماری' مجبوری ہیں تو اس سے بڑھ
 کر اللہ کے فضل سے ہم "ان کی" مجبوری ہیں۔ سیانپن البتہ یہ ہے کہ ہم ان پارٹیوں سے

اپنے مذہبی مطالبات یا توقعات کرنے میں وہاں تک رہیں جہاں تک ہم ان کی 'ضرورت' ہی رہیں اور اس کو حد سے بڑھے 'بوجھ' liability میں نہ بدلنے دیں۔ ہاں اس پوائنٹ تک جانے سے آپ کو احتراز کرنا ہو گا، جیسا کہ پیچھے کہا جا چکا، اور یہ ایک نیا تلا بیلنس بہر حال قائم رکھنا ہو گا۔ اتنی مہارت بلا شبہ درکار ہے۔ البتہ یہ ایک ایسی زبردست بات ہے جو ہمیں دانشمندی کے ساتھ بہت سے شاٹ shot کھیلنے کی اعلیٰ بنیاد فراہم کرتی ہے۔ میں آپ سے عرض کروں، اصل مسئلہ ہمارے یہاں شعور کی کمی ہے؛ جس کے باعث ہم بیگار دینے کے کچھ زیادہ عادی ہو گئے ہیں۔ نتیجتاً ہم نے موقع پرستوں کے لیے "سیاست" کچھ زیادہ آسان کر دی ہے۔ اس کے علاوہ، اپنی اہمیت significance اور سٹریٹھتھ strength سے ناواقفیت۔ خاص طور پر ہمارے بہت سارے لوگوں کا اس وقت یہ سمجھنا کہ جو دیندار (اللہ و رسول کا وفادار) یہاں کی مذہبی سیاسی جماعتوں میں نہیں وہ دین کے کس کام کا! حالانکہ کیا بعید وہ ہم سے بڑھ کر دین کے کام کا ہو، اللہ نے نبی ﷺ کے ہر امتی میں خیر رکھی ہے، ہاں البتہ اس خیر کو برآمد کرانا اور اس کو حق کی ایک طاقت اور دھارا بنانا ایک باقاعدہ عمل ہے جو اپنی پشت پر کچھ

اعلیٰ عقول کے آنے اور اشیاء کو سٹریٹجائز strategize کروانے کا ضرورت مند رہتا ہے۔ ہر میدان کے کچھ رجال ہوتے ہیں اور یہاں بھی آپ کو رجال لانا ہوں گے۔ اس کی طلب demand جب موجود ہے، اور میرے خیال میں بڑھتی جا رہی ہے، تو فراہمی supply بہت دیر تک کی نہیں رہ سکتی۔ البتہ اس کے اندر جلدی کر لینے اور کوالٹی لے آنے میں ہم سب کا فائدہ ہے۔

اس نتیجے پر پہنچنا میں اپنے لیے چنداں مشکل نہیں پاتا کہ سیاستِ پاکستان کا موجودہ مرحلہ خالصتاً 'ملغوبہ پارٹیوں' کا ہے۔ یعنی ایک ایسی پارٹی جو معاشرے کے سب طبقوں کی پارٹی ہو اور جس پر کسی ایک طبقے کی بہت واضح چھاپ ہرگز نہ ہو، اور اس کا عمومی رنگ بھی اس وقت وہی ہو جو کسی قدر معاشرے کا رنگ ہے؛ یعنی ملا جلا؛ نہ خالصتاً مذہبی اور نہ خالصتاً غیر مذہبی۔ کم از کم ڈسپلے display کی حد تک یہ ضروری ہے۔ آپ دیکھ رہے ہیں، نظریاتی نعرے خود نظریاتی جماعتوں میں اس وقت بیک فٹ پر چلے گئے ہیں؛ (اور مسلسل ہائبرنیشن موڈ

hybernation mode پر رہنے کے باعث، کیا بعید دم بھی توڑ جائیں۔) اب وہ (شدید نظریاتی) جماعتیں بھی کامیابی اسی میں ڈھونڈنے لگی ہیں کہ سیاست میں وہ کچھ غیر نظریاتی نعرے ہی لے کر چلیں یعنی کرپشن، مہنگائی وغیرہ ایسے عوام کی دلچسپی کے ایشوز ہی اٹھائیں (حالانکہ جس وقت یہ نظریاتی جھگڑے لے کر کھڑی تھیں اُس وقت بھی کرپشن اور مہنگائی وغیرہ ملک میں ہوتی ہی تھی! بات اصل میں دَور دَور کی ہے، جسے شاید ہم تسلیم کرنا نہیں چاہتے)۔

آئندہ دنوں میں ہو سکتا ہے بڑی بڑی کٹر اسلامی سیاسی جماعتوں کو عیسائیوں، ہندوؤں اور سکھوں کے لیے اپنی ممبرشپ کھولنی پڑے۔ (ایک ایسے ملک میں جہاں اللہ کا شکر ہے مسلمان ہی مسلمان ہیں! یہ ہے دَور دَور کا فرق)۔ ان سب حقیقتوں کو ہم اس وقت کن آنکھوں سے دیکھ تو رہے ہیں لیکن ان کو ہیڈ آن head on لینے سے کترا رہے ہیں۔ ہاں جب ایک ضرورت پر بیس سال گزر جائیں تو اس کے لیے 'دلائل' وغیرہ میں گنجائش ڈھونڈنے کی نوبت آئے گی اور کوئی دس سال 'اجتہاد' میں بھی لگ جائیں گے۔ تب دنیا اُس سے چالیں سال آگے جا چکی ہوگی۔ یوں مسلسل ہم دنیا کے پیچھے بھی جا رہے ہوں گے لیکن اس کو اپنے رخ پر

لانے کی بجائے اُس سے "پیچھے" بھی رہیں گے؛ اس بات کو اپنے 'مذہبی' ہونے کا تقاضا جاننے کے تحت! یعنی ایک چیز کی قیمت دینی ہے لیکن اس سے وصول کچھ نہیں کرنا! اور مسلسل اسی ڈھب سے چلنا ہے! بحرانوں کو ہاتھ ڈالنا اسے نہیں کہتے حضرات۔ اس کے لیے جو نظر اور جراتمندی چاہئے اُس کا بندوبست کرنا ہی ہو گا۔ ورنہ دنیا کو پچاس سال کا مارجن دے کر اُس کے پیچھے چلتے جائیے اور یہ یقین رکھیے کہ کسی دن یہ آپ کے پیچھے آ جائے گی؛ اور دنیا بہر حال گول ہے!

پس اصل چیز تو یہ ہے کہ اسلامی سیکٹر بھی یہاں سیاست کو کوئی "مین سٹریم پارٹی" دے۔ یعنی اردگان ایسی ایک سیاسی پارٹی جو مذہبی پیکنگ میں ہرگز نہ ہو اور وہ یہاں کی عام عورتوں مردوں پر مشتمل ویسی ہی ایک پارٹی ہو جیسی یہاں کی مین سٹریم پارٹیاں ہیں؛ بس ذرا قدروں کی پابند رہتے ہوئے۔ یہ پارٹی سرے سے کسی دینی نعرے کے ساتھ سیاست میں نہ اترے۔ ہاں یہ دین کے لیے سیاست میں، جہاں تک اس کو حالات اجازت دیتے جائیں، راہ ہموار کرے۔ اور جہاں اس کو حالات اجازت نہ دیں وہاں یہ عام پارٹیوں ایسی ایک پارٹی؛ نہ کسی نعرے سے پیچھے

ہٹنے کی نوبت اور نہ کوپرومائز کی کوئی بحث۔ آدھا تیترا آدھا بٹیر والی بات بہر حال ختم ہونی چاہئے؛
 یہ نہ صرف مضحکہ خیز ہے بلکہ آپ کے مین سٹریم پارٹیوں کی ٹکر کی ایک پارٹی ہونے میں فی
 الحقیقت مانع بھی ہے؛ کیونکہ مسئلہ ہماری اپنی خواہشوں کا نہیں سامنے مقابلہ جیتنے کا ہے؛ اور
 وہاں آپ کو معاشرے کے میکسی م طباقوں کی جماعت ہی ہونا ہو گا، ایک صاف بے ساختہ
 انداز میں نہ کہ کسی تکلف کے ساتھ۔ کیونکہ یہ تکلف آپ اس مذہبی پیکنگ کے ساتھ کر بھی
 لیں، جیسا کہ اس وقت کرنے کی کوشش میں ہیں، لوگ آپ کے ساتھ نہیں کر سکیں گے؛
 اور وہ فاصلے جو اس وقت ہیں برقرار رہیں گے۔ اس لیے؛ آپ کو "سیاسی پارٹی" کا فارمیٹ ہی
 یکسر مختلف لانا ہو گا اور اس کے لیے چہرے ہی کٹر مذہبی سے ہٹ کر لانا ہوں گے۔ یہ ہے
 اسلامی سیکٹر کے ہاتھوں لانچ کروائی جانے والی ایک "مین سٹریم سیاسی پارٹی"۔ جبکہ "اسلامی
 تحریک" معاشرے میں اپنی اصل ٹھیٹ شکل و صورت میں اور اپنی پوری آب و تاب کے ساتھ
 برقرار رہے؛ اور وہ البتہ اپنی جدوجہد اور لائحہ عمل کو "انتخابی سیاست" سے ایک وسیع تر تناظر
 میں لے۔ وہ دوسرے میدانوں کی طرح "سیاست" پر بھی بھرپور اثر انداز ہو، بغیر اس کے کہ

”سیاست“ کو اپنے پر ذرہ اثر انداز ہونے دے۔ (اس مبحث کے لیے، ہمارا مضمون ”[کلاسیکل](#)

[ڈسکورس اور انقلابی ڈسکورس کا فرق](#)“ نظر سے گزار لینا کسی قدر مفید رہے گا)۔ یہ موخر الذکر وہ

چیز ہے جو ترکی تجربے میں بھی ہمیں خاصی حد تک مفقود نظر آتی ہے۔ اس بنا پر، ترکی تجربہ کچھ

وقتی کامیابیاں دینے کے باوجود، اپنے اسلامی لانگ رن میں اگر خدا نخواستہ ناکام رہا یا بہت زیادہ

کامیابی نہ دکھا سکا، تو اس کی یہی وجہ ہو گی جو اس موخر الذکر پوائنٹ میں بیان ہوئی؛ کیونکہ یہ

کمی ہمیں بہر حال وہاں نظر آتی ہے؛ یعنی سیاست سے باہر ایک ٹھیٹ اسلامی تحریک کی موجودگی۔

ایسی ایک ٹھیٹ اسلامی پیراڈاٹم پر کھڑی دینی تحریک البتہ ایک ”میں اسٹریم سیاسی پارٹی“ میدان

میں لانے سے بڑھ کر ہماری نظر میں ضروری ہے۔ اس کے بغیر سیاست میں ہاتھ پیر مارنے کی

کوئی کوشش وقتی فائدہ مند ہو بھی جائے، وہ اسلامی سیکٹر کی کوئی لانگ ٹرم انوسٹمنٹ بہر حال نہ

کھلا سکے گی اور ہو سکتا ہے آخر میں کوئی بڑی چیز ہاتھ نہ آئے۔ یہ پوائنٹ کسی قدر ہم نے اپنے

پانچ برس پرانے ایک مضمون ”[معاشرتی فرنٹ کی تحریکوں خصوصاً جماعت اسلامی کی خدمت](#)

[میں](#)“ میں واضح کر رکھا ہے۔ حالیہ مہینوں میں سامنے آنے والی ایک نہایت خوش آئند پیش رفت

”ملی مسلم لیگ“ بھی اگر ان گزارشات کو درخور اعتناء جانے، یا پہلے سے ان کے پاس کچھ اس قسم کا وژن ہو، تو کیا بعید اللہ ایک بند راستہ پورے اسلامی سیکٹر پر کھول دے۔ دیانت، جذبہ عمل اور قربانی کی استعداد جس قدر اس وقت آپ کے پاس ہے، بخدا کسی کے پاس نہیں ہے اور نہ دور دور تک اس کا امکان۔ ایک نظر میدان میں لے آئیے تو شاید کوئی آپ کے سامنے کھڑا تک نہ رہ سکے۔ ہم مار کھائیں گے، خدا نخواستہ، تو اس جگہ سے۔

تا وقتیکہ اسلامی سیکٹر معاشرے کے ایک عام آدمی (جس کی اکثریت اس وقت معروف معنوں میں ’غیر مذہبی‘ ہی ہے) کی پارٹی بن سکنے والی کوئی سیاسی پیش رفت میدان میں نہیں لاتا، اور جس کے بغیر ہم یہاں سیاست میں سرگرم امبی شنس ambitious عنصر کو پیش کرنے کے لیے اپنے پاس کچھ نہیں رکھتے... میرے خیال میں ہم اپنے سب باصلاحیت لوگوں پر یہ پابندی نہیں لگا سکتے کہ وہ یہاں کی مین سٹریم پارٹیوں میں کھل کر اپنی صلاحیت کے جوہر نہ آزمائیں۔ یا تو آپ سیاست پر پابندی لگا دیں۔ ورنہ سیاست کے وہ کم از کم ڈائنامکس ایک شخص

کو ڈھونڈنے دیں جہاں کامیابی کا کچھ نہ کچھ امکان اُسے بہر حال دکھتا ہو؛ اُس صورت میں جب آپ اس کو وہ ڈائنامکس مہیا کرنے پر آمادہ نہیں۔ سیاست اور کاروبار وغیرہ اشیاء میں کچھ نہ کچھ آؤٹ کم outcome کی امید رکھنا، اس سرگرمی کے صحتمند طور پر جاری رہنے کے لیے عام آدمی کی ضرورت ہے۔ ناکامی کے قطعی یقین کے ساتھ ایسی کسی سرگرمی کو جاری رکھنا کچھ غیر طبعی رویوں کو جنم دے سکتا ہے۔ بنا بریں، جب تک اسلامی سیکٹر ایسی کوئی مین سٹریم پیش رفت میدان میں نہیں لاتا (اور جو کہ ناممکنات میں نہیں اگر کچھ اہل علم و بااثر حضرات اس پر غور فرمائیں) یا جب تک وہ معاشرے کے پورے پیندے ہی کو اپنی ایمانی شرطوں پر پورا اترنے والا نہیں بنوا لیتا (جو کہ اقتدار کے بغیر ناممکنات میں ہے)۔ تب تک میں تو اس حق میں نہیں کہ ہم اپنے ایک دین پسند باصلاحیت آدمی کو اپنی سیاسی استعداد کا کوئی موثر مصرف ڈھونڈنے سے منع کرتے چلے جائیں۔ اور اگر منع کر بھی لیں تو آپ کی سنتا کون ہے؟ ہر دو صورت میں ایک بڑی تعداد ایسی رہے گی جو پوٹینشل لی potentially یہاں کی مین سٹریم (غیر مذہبی) سیاسی پارٹیوں کی روح رواں بن سکتی ہے۔ اب بجائے اس کے کہ میں انہیں اس پر فرائض

دین سے منحرف یا 'راندہ درگاہ' وغیرہ ٹھہراؤں، میں ان سے کہوں گا کہ تم اپنی اس پوزیشن میں بھی اپنے نبیؐ اور اپنی امت کا کچھ نہ کچھ محاذ ضرور سنبھال لو۔ اور یہ صرف اتنا کام ہو گا جو خوش گوار طور پر ان کے کرنے کا ہو نہ کہ وہ جو ان کو وہاں سے آؤٹ کروا دے؛ کیونکہ اُن کا وہاں سے آؤٹ ہونا اُن سے پہلے میرا نقصان ہے۔ إذا أردت أن تطاع، فاسأل ما يُستطاع۔

ایسے ایک وژن کے ساتھ ان کو دینی ایجنڈا کے کچھ اہداف دیے جا سکتے ہیں۔ اس کے لیے اب ایک خاص انداز کا دینی خطاب سامنے لانا ہو گا اور ایک خاص ضرورت کا مذہبی کلچر ڈویلپ کرنا ہو گا (اور ایسا ایک "یُسُر"¹ پر قائم مذہبی کلچر سامنے لانے کی ضرورت تو، یہاں کے تعلیمی اداروں اور سرکاری و نجی شعبوں میں موجود دین پسند طبقوں کو سامنے رکھتے ہوئے، پہلے سے موجود ہے)۔

کچھ رجالِ علم کو میرا خیال ہے ضرور اس تہذیبی ہدف کو سر کرنے کے لیے میدان میں اترا ہو گا۔ ورنہ ہو گا یہی کہ ایک اور میدان، بے پناہ امکانات رکھنے کے باوجود، ہمارے ہاتھ سے نکل

¹ "یُسُر" کا مطلب آسانی۔ لوگوں کو تنگی میں نہ پڑنے دینا۔ دین میں کوئی تحریف کیے بغیر لوگوں کو ان کی انگلی پکڑ کر رفتہ رفتہ دین کی طرف بڑھانا اور دین پر چلنے کے اس عمل کو ان کے لیے خوشگوار ہی رکھنا، اس منہج کا حصہ ہے اور ائمہ سنت و تربیت کا ایک خاص اسلوب۔

جانے گا اور ہم پھر 'گورے' کو کوستے رہ جائیں گے۔ اور جب تک ہم اس کے جواز و ضرورت پر شرح صدر پائیں تب تک ہمارے حق میں یہ میدان اجڑ چکا اور کسی ایسے مشکل تر میدان میں بدل چکا ہو گا جس کے دلائل کے لیے ہمیں مزید کچھ وقت درکار ہو!

بنا بریں، میں تجویز کرتا ہوں کہ "اسلامی سیکٹر" کو اُن تمام عناصر تک باقاعدہ توسیع شدہ extended مانا جائے جو اپنے دین، اپنے نبی، اپنی امت اور اپنی تہذیب سے پیار اور اپنے نبی کے دشمنوں سے بیرکھتے ہیں البتہ اپنی سیاسی سرگرمی کے لیے یہاں کی ایسی پارٹیوں کا حصہ ہیں جو اپنے علی الاعلان نظریات میں مذہبی نہیں تو مذہب دشمن بھی نہیں۔ (غیر اعلانیہ ایجنڈا کے طور پر گو ایک پارٹی کچھ بھی ہو سکتی ہے اور اس کا لیڈر ہر خریدار کے ہاتھ اپنا مول لگوا سکتا ہے، اور وہاں البتہ ہمیں اپنے ان دیندار عناصر کے بل پر اثر انداز ہونا اور کم از کم بھی ایک توازن لانا ہے، یا کچھ نہیں تو ایک بڑی پارٹی کا کسی اسلام دشمن ایجنڈا کے ہاتھوں ہانی جیک ہونے کو مشکل بنانا ہے)۔ اپنے دین، نبی اور امت سے وفادار ان طبقوں کو، جو یہاں سرگرم ہوں، اسلامی سیکٹر کا ایک باضابطہ سیگمنٹ segment مانا جائے اور دین کے باقاعدہ

سپاہیوں میں گنا جائے۔ جس طرح یہاں کے غیر اسلامی تعلیمی اداروں میں ہمارے لوگوں کا گھسنا ضروری ہے؛ کہ جہاں آپ کو بہت کچھ 'غیر اسلامی' برداشت بھی کرنا پڑتا ہے... اور جس طرح یہاں کے سرکاری و نجی محکموں میں ہمارے باصلاحیت دینداروں کا جانا ضروری ہے؛ اور وہاں پر کیسے کیسے بے دین افسروں کو اپنے اوپر برداشت نہیں کرنا پڑتا اور کہیں تو دیندار اور ایماندار لوگوں کی ترقی ہی ساری ساری زندگی کی رہتی ہے مگر اس کے باوجود ہم وہاں کی سب غیر اسلامی اشیاء پر صبر ہی کرتے ہیں (اس صبر کے لیے مسلمان کی نیت محض 'لوکری' نہ ہونی چاہئے بلکہ اسلامی سیکٹر کو ان شعبوں میں وجود دلانا اور ممکنہ طور پر اوپر پہنچانا بھی آدمی کی نیت ہو تاکہ اس کا ثواب بڑھے)... عین اسی طرح یہاں کی ان غیر اسلامی سیاسی پارٹیوں میں بھی نبی کے وفاداروں کا پایا جانا کوئی عیب نہیں۔ معاشرے پر اثر انداز آپ یہاں سے بھی ہوتے ہیں۔ مسئلہ صرف اتنا ہے کہ ہر نئے شعبے کو شرعی 'این او سی' دینے میں ہمیں کچھ عشرے لگ جاتے ہیں۔ اصل چیز یہ ہے کہ جہاں بھی جائیں صرف 'لوکری' نہ کریں بلکہ اپنی طاقت اور استطاعت کے اندر اندر، اور ایک لمبا چلنے کی پالیسی پر رہتے ہوئے، اپنے نبی کی نصرت کریں؛ جس کے لیے

پورا معاشرہ آج میدانِ جنگ ہے خواہ کہیں چلے جائیں آپ دانشمندی کا پابند رہتے ہوئے تہذیب کا یہ معرکہ لڑ سکتے ہیں۔ اور اگر نہ لڑنا چاہیں تو منبر و محراب پر بیٹھے ہوئے اس جنگ سے غافل ہو سکتے ہیں۔ ایک بڑی پارٹی کے سٹیژنگ پر اثر انداز ہونا، خواہ وہ ایک فیصد کیوں نہ ہو، پورے ملک کی تقدیر پر اثر انداز ہونا ہے۔ اس میدان کو خالی کیونکر چھوڑا جا سکتا ہے، تا وقتیکہ ایسی کسی بڑی پارٹی کو سرے سے پچھاڑ لینے کی کوئی صورت سامنے نہ آجائے۔

ایسے خدا پرستوں کو جو ان پارٹیوں کو اپنا میدانِ عمل بنائیں، یہ ادراک رکھنا ہے کہ چونکہ اسلامی ایجنڈا کو کچھ مخصوص سانچوں سے نکل کر نصرت دینے کی موثر کوششیں پچھلے ایک عرصے سے نہیں ہو سکیں، لہذا بہت کچھ معاملہ یہاں تلپٹ ہے۔ اس سے فائدہ اٹھاتے ہوئے ہمارا لبرل حریف ہو سکتا ہے اپنے ایجنڈا کے لیے یہاں بہت کچھ جگہ بنا چکا ہو۔ لیکن وہ ایک بدیسی پودا ہے۔ یہاں کی زمین جس قدر آپ کے لیے سازگار ہو سکتی ہے اتنی اُس کے لیے نہیں۔ اُس کی سٹریٹھ strength کسی اور چیز میں ہے اور آپ کی کسی اور چیز میں۔ کمرگس کا جہاں اور شاہیں کا جہاں اور۔ تاہم ایک میدان خالی رہنے کے باعث، بہت امکان یہ ہے کہ ان

پارٹیوں کی اعلیٰ قیادتیں بھی فی الحال انہی عوامل کو زیادہ اہمیت دیں جو آپ کے حریف کے مہمیز دیے ہوئے ہوں۔ اس کے شواہد دیکھنا ہوں تو حالیہ ختم نبوت ایشو پر دونوں پارٹیوں کا موقع پرست رویہ ملاحظہ کیا جا سکتا ہے۔ ان قیادتوں کو اپنے لوگوں میں پائے جانے والے مذہبی جذبات کو مطمئن تو بہر حال کرنا ہے، اور اس پر تو لبرل بھی انہیں چھوٹ دینے کے لیے آمادہ ہے، اور اس پر تو خود مکتب استشرق orientalist's desk کو ابھی اپنا ڈھیروں 'تیزاب' کھپانا ہے جو کہ اُس کا ایک لانگ ٹرم پراجیکٹ ہے، اور جو کہ زیادہ تر تعلیم اور ابلاغ کے شعبوں سے متعلق ہے... البتہ اس وقت کے لیے آپ اس ملک میں جو کوئی گزارے لائق بھی اسلامی اہلحدیث تصور کر سکتے ہیں، وہ بھی ان قیادتوں کی کسی ادنیٰ ترین ترجیح میں نہیں آتا۔ آپ کے منہ کو اس کا کچھ لحاظ احترام بھی ہو تو فی الحال یہ اُن کے لیے سوتیلوں کے زمرے میں ہے۔ مگر اس پر دل نہیں چھوڑنا۔ ہماری طاقت جن چیزوں میں ہے، صبر اور محنت سے ان پر کام کیا جائے تو ہم اس سے کچھ بہتر خریداری پوزیشن میں آ سکتے ہیں۔ اس پر ایک عرصہ تک کام ہی ہونا چاہئے۔ کیا بعید اسلامی سیکٹر کو جس غیر مذہبی پیکنگ کی مین سٹریم قیادتیں درکار ہیں وہ بھی

اسے کل یہیں سے میسر آجائیں۔ سماجی صلاحیتیں social skills کسی فیکٹری یا مدرسے میں تیار نہیں ہوتیں، یہ میدانِ عمل ہی میں آدمی کو تراش تراش کر بنائی جاتی ہیں۔ اور کچھ بھی نہ ہو، میں تو اس کو بھی اسلامی سیکٹر کی ایک انوسٹمنٹ کہوں گا۔ بیک بینچر -back-bencher ہونے پر سمجھوتہ کرنا اور اس کو دینداروں کی قسمت جان کر 'صبر شکر' کیے جانا بہر حال ہمارے دین نے نہیں سکھایا؛ جبکہ شرق تا غرب یہ امت ہماری ہے؛ کسی کی جاگیر نہیں۔ کیا قیامت تک چند مذہبی سیٹوں کے ساتھ ہم یہاں کے کسی 'میاں صاحب' اور کسی 'خان صاحب' کا منہ دیکھا کریں؟ اللہم إني أعوذ بك أن أذلَّ أو أُذَلَّ.

يا بني اذهبوا فتحسسوا من يوسف وأخيه ولا تيئسوا من روح الله!